

تقلید کیا ہے

<"xml encoding="UTF-8?">

س ۱: تقلید کیا ہے؟ جواب: دلیل طلب کئے بغیر کسی کا قول قبول کرنا تقلید ہے۔ جس طرح بیمار اپنے طبیب کے دستور کی پیروی اور اسی کے مطابق عمل کرتا ہے۔ سوال ۲: تقلید کن موضوعات میں ہوسکتی ہے۔ مقلد کسے کہتے ہیں؟ جواب: کسی بھی موضوع میں جب انسان کوئی مطلب نہ سمجھ سکے اور دوسروں سے اتباعاً اخذ کرے اسے تقلید کہیں گے۔ البتہ تقلید کے غالب موارد ایسے امور ہیں جہاں تعلیم و تجربہ کی احتیاج ہوتی ہے۔ چونکہ کسی بھی علم سے بے بہرہ افراد عالم و ماهر اور تجربہ کار سے ہی اس علم کے مسائل کو حاصل کرتے ہیں۔ لہذا ایسے افراد کو مقلد اور عالم و ماهر فن کو اس علم و فن کا مجتہد کہتے ہیں۔ جیسے ڈاکٹر و طبیب انسانی بدن کے حالات اور صحت و مرض سے واقفیت رکھتا ہے۔ دواساز دواؤں کی خصوصیات سے مطلع ہوتا ہے۔ معمار مکان کے بنانے میں ماهر ہے۔ زرگر سونا چاندی اور دوسرے جواہرات کی تشخیص میں ماهر ہے۔ درزی لباس اور اس کی سلائی میں استاد ہے۔ گھڑی ساز گھڑی کی خوبی و بدی اور اس کے داخلی حالات سے آگاہ ہے اور حکیم و فلسفی اپنی استعداد بشری کے مطابق موجودات کے حقایق سے باخبر ہوتا ہے۔ نتیجہ: ہر علم و فن کے عالم، دانشمند اور متخصص کو اس علم کا مجتہد اور ناواقف حضرات جب اس مجتہد کی طرف رجوع کرتے ہیں تو انہیں مقلد کہا جاتا ہے۔

مذہبی مسائل دو قسم کے ہیں:

۱۔ اصولی مسائل جن میں توحید، صفات پروردگار مثلاً عدل وغیرہ نبوت، امامت اور قیامت سے متعلق مسائل شامل ہیں۔

۲۔ فروعی مسائل جن میں مسائل عبادات و معاملات وغیرہ شامل ہیں۔

پہلی قسم ہماری بحث سے خارج ہے کیونکہ یہ بات مسلم ہے کہ اصولی مسائل میں تقلید نہیں ہو سکتی بلکہ ہر عاقل انسان کے لئے ضروری ہے کہ وہ ان اصولی مسائل کی معرفت حاصل کرنے کے لئے فکری و عقلی استدلال سے کام لے اور پھر انہیں اپنے عقاید میں شامل کرے۔ یہاں ہماری بحث دین کے فروعی مسائل سے متعلق ہے۔ اصولی مسائل کے لئے مختصر، روشن اور عام فہم دلیل بیان کی جاسکتی ہے لیکن احکام فرعیہ کے استنباط (سمجھنے) کے لئے کچھ شرائط کا ہونا ضروری ہے جو سب لوگوں کو میسر نہیں۔

سوال ۳: احکام شرعیہ میں مجتہد اور مرجع تقلید کون ہوتا ہے؟ جواب: مجتہد وہ شخص ہے جو لوگوں کے مذہبی، معاشرتی، اجتماعی معاملات اور زندگی کے دیگر امور و مبتلا بہ مسائل کو دلائل و براہین کے ذریعے ان کے مدارک سے اخذ کرے۔ بالفاظ دیگر مجتہد وہ ہوتا ہے جو آفاقی قوانین و وظائف انسانی کہ جنہیں خداوند متعال نے اپنے بندوں کے لئے مقرر فرمایا ہے، کو ان کے مآخذ و مدارک سے اخذ کرے تاکہ ان پر وہ خود اور دیگر افراد عمل پیرا ہو سکیں۔

سوال ۴: ایک مسلمان اور معتقد انسان کا اپنے مذہبی مسائل میں کیا وظیفہ ہے؟ جواب: وہ خود مجتہد ہو یا جامع الشرائط مجتہد کی تقلید کرے۔

سوال ۵: اس کی کیا وجہ ہے کہ انسان کو ان دومیں سے ایک راہ اختیار کرنی ہوتی ہے؟ جواب: اس میں کوئی شک نہیں کہ ادیان آسمانی میں سے کسی دین نے اپنے پیروکاروں کو حیوانات کی طرح بلا تکلیف و وظیفہ نہیں چھوڑا ہے بلکہ کچھ احکام اور دستور وضع کئے تا کہ ان کا علم حاصل کر کے ان پر عمل کیا جائے۔ دین اسلام نے بھی جو آخری دستور آسمانی اور خاتم ادیان ہے کچھ احکام اور قوانین بیان کئے ہیں جن کا استنباط قرآنی آیات اور احادیث معصومین علیہم السلام سے کافی دقت کے ساتھ مخصوص شرائط پر نظر رکھ کر کیا جاتا ہے۔ پس جو شخص خود تحقیق کرے اور مذکورہ بالا مدارک سے اپنے مبتلا بہ مسائل کو حاصل کرے وہ مجتہد ہے۔ اور جو شخص اتنی صلاحیت یا اتنا وقت نہیں رکھتا تو اس کو چاہئے کہ مجتہد کی پیروی کرے۔ ایسے شخص کو مقلد کہتے ہیں۔

سوال ۶: تقلید کن دلائل کی رو سے واجب ہے؟ جواب: جو شخص دینی احکام میں خود مجتہد نہیں ہے مندرجہ ذیل دلائل کی رو سے اس کے لئے کسی مجتہد کی تقلید کرنا ضروری ہے۔

پہلی دلیل: حکم عقل، تقاضا ئے فطرت اور روش عقلاء پر مبنی ہے۔ مثلاً کوئی مریض خود اپنے مرض اور اس کی دوا کی تشخیص نہ کر سکتا ہو اور اس کے لئے دوسرے کی طرف رجوع کرنے کے سوا کوئی چارہ نہ ہو تو اس کی عقل یہ فیصلہ کرے گی کہ اسے ڈاکٹر کی طرف رجوع کرنا چاہئے اور ڈاکٹر کے موجود ہوتے ہوئے بھی اس کی طرف رجوع نہ کرے جس کی وجہ سے مرض بڑھ جائے یا موت آجائے تو عقلاء اس کی مذمت کریں گے اور اس کا عذر مورد قبول نہ ہوگا۔ اب جبکہ مریض یہ سمجھ کر کہ ڈاکٹر کی تشخیص، بیماری کے اصل علل و اسباب اور اس کے ازالے کا طریقہ اس کے احاطہ قدرت سے باہر ہے ڈاکٹر سے اپنے علاج کی دلیل طلب کرے تو مورد تنقید واقع ہوگا۔

دوسری دلیل:

آیہ شریفہ

"و ما كان المؤمنون لينفروا كافة فلو لا نفر من كل فرقة منهم طائفة ليتفقهوا في الدين و لينذروا قومهم اذا رجعوا اليهم لعلهم يحذرون" (سورہ براءت / ۱۲۲)

یعنی تمام مومنوں کے لئے اپنے وطن کو تحصیل علم دین کے لئے چھوڑنا ممکن نہیں ہے، پس حتماً ہر گروہ میں سے چند آدمیوں کا تحصیل علم دین کے لئے جانا ضروری ہے اور وہ جب اپنے اپنے وطن واپس لوٹیں تو ان کو چاہئے کہ دوسرے لوگوں کو دینی احکام تعلیم دیں اور ان کو عذاب الہی سے ڈرائیں، شاید وہ ان کی گفتار کی پیروی کرتے ہوئے عذاب الہی سے ڈریں۔

یہ آیہ شریفہ تفقہ یعنی تحصیل علم و احکام دین کو بعض افراد کے لئے واجب قرار دینے کے علاوہ ان احکام کا دوسروں تک پہنچانا بھی لازمی قرار دے رہی ہے۔

التبہ احکام دین حاصل کرنے اور دوسروں تک پہنچانے کے دو طریقے قابل عمل ہیں کہ آیہ شریفہ دونوں کی تائید کر رہی ہے۔

پہلا طریقہ:

خودروایت کا حاصل کرنا اور دوسروں تک پہنچانا۔ غالباً سابقہ زمانے میں اصحاب معصومین علیہم السلام کا طریقہ بھی تہا یہی وجہ ہے کہ ان کو راوی اور ناقلین حدیث کہا جاتا تھا اسی وجہ سے کہا گیا ہے کہ اس آیہ شریفہ سے خبر واحد کی حجیت بھی مراد ہوتی ہے۔

دوسرا طریقہ:

اس فن کا ماهر اور تتبع کرنے والے عالم دین، آیات و روایات میں غور فکر کر کے اصولی اور فقہی قواعد کے ذریعہ تجزیہ و تحلیل کرنے کے بعد (جسے اجتہاد کہا جاتا ہے) جس نتیجہ پر پہنچے اس کو فتویٰ کی صورت میں دوسروں کے سپرد کرے، جیسے کہ آئمہ علیہم السلام کے بعض شاگرد ایسا ہی کرتے تھے۔ حضرت ولی عصر آخر الزمان ارواحنا فداہ کے زمانہ غیبت سے لوگوں تک احکام دین پہنچانے کا یہی طریقہ علماء نے اختیار کر رکھا ہے اور آیہ شریفہ بھی اس طریقہ کو اپنے اندر شامل کرتی ہے۔

پس اس مختصر بیان سے یہ نتیجہ حاصل ہوتا ہے کہ آیہ شریفہ نقل روایت کے حجت اور معتبر ہونے کے ساتھ ساتھ مجتہد کے فتویٰ کے حجت و معتبر ہونے کو بھی ثابت کر رہی ہے۔

تیسری دلیل:

وجوب تقلید کے دلائل میں سے تیسری دلیل وہ روایات ہیں جو اس بارے میں آئمہ علیہم السلام سے ہم تک پہنچی ہیں اور ثابت کرتی ہیں کہ جو لوگ احکام دین اور مذہبی مسائل کو نہیں جانتے انہیں چاہئے کہ اس فن میں ماهر علماء اور محققین کی تقلید کریں یعنی اپنے مبتلا بہ مسائل ان سے حاصل کریں۔

اس سلسلہ میں چند روایات مندرجہ ذیل ہیں :

پہلی روایت : نجاشی جو علمائے شیعہ میں سے ہیں اپنی علم رجال کی معروف کتاب میں امام باقر علیہ السلام سے روایت کرتے ہیں کہ آپ نے اپنے شاگردوں میں سے ایک ممتاز شاگرد ابان سے فرمایا:

”یا ابان! اجلس فی المسجد النبوی و افت الناس فائز احب ان یری فی اصحابی مثلک۔“

یعنی اے ابان! جب مدینہ آؤ تو مسجد پیغمبر میں بیٹھ کر لوگوں کو فتوے دو (یعنی احکام دین بتاؤ) کیونکہ میں پسند کرتا ہوں کہ لوگ میرے اصحاب میں سے تم جیسے صحابی دیکھیں۔ (۱)

ابان جو مجتہد اور صاحب فتویٰ تھے، امام علیہ السلام نے ان کو فتویٰ دینے کا حکم فرمایا تا کہ لوگ سنیوں اور اس پر عمل کریں اور امام (ع) کی نظر میں تمام مجتہدین اور صاحب فتویٰ ابان کی طرح ہیں یعنی حکم امام (ع) کے مطابق ہر شخص کے لئے جو خود مجتہد نہیں ہے، ضروری ہے کہ اپنے مبتلا بہ مسائل میں کسی کی تقلید اور اس کے فتووں پر عمل کرے۔

دوسری روایت: کتاب وسائل الشیعہ (مذہب شیعہ میں حدیث کی مستند کتاب) کے باب ۱۰ ”کتاب القضاء“ میں حضرت امام صادق علیہ السلام سے روایت نقل ہوئی ہے کہ آپ نے ”معاذ“ نامی شخص سے فرمایا: بلغنی

اَنْكَ تَقْعَدُ فِى الْجَامِعِ وَ تَفْتِى فِىهِ قُلْتَ نَعَمْ يَحْيٰى الرَّجُلُ اَعْرِفْهُ بِمَوَدَّتِكَمْ وَحَبَّكُمْ فَاخْبِرْهُ بِمَا جَاءَ عَنْكُمْ فَقَالَ اصْنَعْ
”قَم مَلْخَصًا“

اے معاذ میں نے سنا ہے کہ تم مسجد میں بیٹھ کر لوگوں کو فتوے دیتے ہو؟ میں نے عرض کی کہ ہاں ایسا ہی ہے، جو کچھ میں نے آپ سے حاصل کیا ہے آپ کے محبوں و دوستوں کے لئے بیان کرتا ہوں۔ آپ نے فرمایا ایسا ہی کرو۔ (۲)

معاذ روایات معصومین علیہم السلام سے حکم الہی کا استنباط کر کے فتویٰ کی صورت میں لوگوں کو بتاتے تھے۔ امام جعفر صادق علیہ السلام نے بھی معاذ کے اس عمل کی تائید فرمائی۔ امام علیہ السلام کی نظر میں معاذ اور دوسرے مجتہدین یکساں ہیں یعنی مجتہدین کا فتویٰ لوگوں کے لئے حجت ہے اور اس پہ عمل کرنا ضروری ہے۔

تیسری روایت: کتاب وسائل الشیعہ باب ۱۰ ” کتاب القضاء “ میں عبد العزیز نامی ایک شخص حضرت امام رضا علیہ السلام کی خدمت میں عرض کرتا ہے ۔ یا حضرت: میرا گھربہت دور ہے میں اپنے مبتلاء بہ مسائل جاننے کے لئے آپ کی خدمت میں حاضر نہیں ہوسکتا ۔ آیا آپ یونس بن عبد الرحمن کی تائید فرماتے ہیں اور کیا میں ان سے اپنے دینی مسائل حاصل کر سکتا ہوں ؟ امام علیہ السلام بے فرمایا: ہاں۔ (۳)

چوتھی روایت : کتاب وسائل الشیعہ باب ۱۰ کتاب القضاء میں حضرت امام حسن عسکری علیہ السلام کی تفسیر سے نقل ہے:

”فَاَمَّا مَنْ كَانَ مِنَ الْفُقَهَاءِ صَائِنًا لِنَفْسِهِ حَافِظًا لِدِينِهِ مُخَالَفًا لِهَوَاهُ مَطِيعًا لِأَمْرِ مَوْلَاهُ فَلِلْعَوَامِ أَنْ يَقْلُدُوهُ“۔ (۴)

مجتہدین اور فقہاء میں سے جو شخص اپنے آپ کو گناہوں سے محفوظ رکھنے والا، اپنے دین کی حفاظت کرنے والا ، خواہشات نفسانی کی مخالفت کرنے والا اور حکم خدا کی اطاعت کرنے والا ہو تو عوام پر لازم ہے کہ اسکی تقلید کریں۔

گزشتہ مطالب سے یہ نتیجہ حاصل ہوتا ہے کہ عوام میں سے ان لوگوں پر جو دینی مسائل اور احکام الہی سے پوری طرح مطلع نہیں ہیں لازم ہے کہ کسی مجتہد (فقیہ) یعنی اس فن کے ماہر شخص کی تقلید و پیروی کریں۔ اگرچہ وہ لوگ دوسرے علوم و فنون میں خود ماہر و متخصص کیوں نہ ہوں جیسا کہ مجتہد فقیہ کے لئے بھی دوسرے علوم و فنون کے مبتلاء بہ مسائل میں متخصص اور ماہر فن کی طرف رجوع کرنا ضروری ہے۔ پس یہ کہنا بجا ہوگا کہ اس دنیا میں صحیح اور عقلی زندگی کی بنیاد تقلید پر ہے کیونکہ معاشرے کے تمام افراد نہ فقط تمام علوم و فنون میں ماہر و متخصص نہیں بن سکتے بلکہ مبتلاء بہ مقدار کی تحصیل پر بھی قادر نہیں ہیں ” جس کی وجہ سے معاشرہ کا ہر فرد دوسرے کا محتاج ہے “ مثلاً ڈاکٹر کے لئے مکان بنانے میں معمار کی طرف اور معمار کے لئے بیماری میں ڈاکٹر کی طرف رجوع کرنا ضروری ہے اور ان دونوں کے لئے دینی مسائل میں مجتہد و فقیہ کی طرف رجوع کرنا اور اس کی تقلید کرنا لازم ہے۔

رجوع تقلید کا لازم و واجب ہونا عقل و خرد کے علاوہ قرآن اور احادیث کی رو سے بھی ثابت ہے۔

اس سلسلے میں مزید تفصیل کے لئے اس موضوع کی مفصل کتب کی طرف رجوع کیا جاسکتا ہے۔

سوال ۷: بعض لوگ کہتے ہیں کہ تقلید باطل بلکہ بدعت اور حرام ہے۔ ان کا دعوئے ہے کہ بعض آیات و روایات

بھی حرمت تقلید (تقلید کے حرام ہونے) پر دلالت کرتی ہیں۔ مثلاً سورہ زخرف کی آیت ۲۳:

"اَنَا وَجَدْنَا آبَاءَنَا عَلَىٰ اٰمَةٍ وَاَنَا عَلٰیٰ اٰثَارِهِمْ مُّقْتَدُونَ" ہم نے اپنے آباء و اجداد کو ایک طریقہ پر پایا ہے۔ ہم بھی ان کی اتباع کرنے والے ہیں۔

اور اسی طرح کتاب وسائل الشیعہ باب ۱۰ کتاب القضاء میں سفیان سے روایت ہے:

قال الصادق علیه السلام لسفیان بن خالد ایتاک و الریاسة فما طلبها احد الا هلك فقلت قد هلكنا اذا لیس احد منا الا هو یحبّ یذكر و یقصد و یؤخذ عنه فقال (ع) لیس حیث یذهب انما ذالک ان تنصب رجلاً دون الحجة فتصدقہ فی کلّ ما قال و تدعو الناس الی وقله . (۵)

امام صادق علیہ السلام نے سفیان بن خالد سے فرمایا۔ اے سفیان! ریاست سے بچو چونکہ جو بھی ریاست کے پیچھے پڑا ہلاک ہوا۔ سفیان کہتے ہیں: میں نے عرض کی، پس ہم سب معرض ہلاکت میں ہیں کیونکہ ہم میں سے ہر ایک چاہتا ہے کہ لوگوں میں اس کا نام لیا جائے اور لوگ اس کے پاس آکر علم حاصل کریں۔ امام علیہ السلام نے فرمایا: میرا مقصد یہ نہیں جو تم نے سمجھا ہے بلکہ اس مذمت سے میرا مقصد یہ ہے کہ تم کسی کو حجت یعنی تائید معصوم کے بغیر نصب کر کے ہر موضوع میں اس کی گفتار کی تصدیق اور لوگوں کو اس کی بات کی طرف دعوت دو۔ جواب: معلوم ہوتا ہے کہ جو لوگ تقلید کے منکر ہیں یا تقلید کے حرام ہونے کا فتویٰ دیتے ہیں وہ اصلاً تقلید کے معنی و مفہوم سے غافل ہیں اور انہوں نے اس بارے میں علماء کی مراد نہیں سمجھی ہے کیونکہ اگر تقلید کا یہ معنی لیا جائے کہ کسی مجتہد اور اس کی گفتار کو پیغمبر اور امام کے مدّ مقابل قرار دیا جائے مثلاً مجتہد کہے کہ پیغمبر اور امام کا فرمان یہ ہے اور ان کے مقابل میں میرا فتویٰ یہ ہے یعنی اس کے فتویٰ کا استناد آیات و روایات کی طرف نہ ہو تو ایسے مجتہد کی تقلید بدعت اور حرام ہے۔ کیونکہ احکام الہی اور دستورات شرعی کے حصول میں کتاب خدا (قرآن مجید) اور فرامین معصومین علیہم السلام (جو فقط ۱۲ ہستیاں ہیں) کے علاوہ کسی کی بات قابل قبول نہیں۔ لیکن اگر فرض کریں کہ ایک شخص نے سالہا سال زحمت و تکلیف کے بعد آیات قرآنی و روایات معصومین علیہم السلام سے، جو اس صورت میں جو شخص خود کلام خدا اور فرامین ائمہ علیہم السلام سے احکام خدا و دستورات دینی کو سمجھنے کی قدرت نہیں رکھتا وہ اپنے دینی مسائل میں ایسے عالم مجتہد کی تقلید کرے تو یقیناً ایسی تقلید نہ فقط عقلاً صحیح ہے بلکہ (جس طرح سوال ۶ میں گزر چکا ہے) دستور ائمہ علیہم السلام کے مطابق لازم اور واجب ہے۔ اگر کبھی کوئی مجتہد کہے کہ میری رائے اور میرا فتویٰ اس طرح ہے تو اس کا مقصد یہ ہوگا کہ جو کچھ میں نے قرآن مجید اور احادیث و فرامین ائمہ علیہم السلام سے سمجھا ہے وہ یہ ہے ورنہ اس کی تقلید، رائے اور فتویٰ قابل قبول نہ ہوں گے۔ اور اگر کسی کو اس بات میں شک ہو تو خود مجتہدین و اہل فتویٰ سے سوال کر سکتا ہے۔

منکرین تقلید کے دلائل کا جواب

(گذشتہ دلائل کا جواب) وہ آیات جو تقلید کی مذمت کے لئے پیش کی جاتی ہیں، اولاً تو کفار سے متعلق ہیں۔ ثانیاً ان سے اصول دین میں تقلید کی مذمت واضح ہوتی ہے۔ چونکہ کفار پیغمبران الہی کے خلاف ہونے اور اپنی بری اور فاسد عادات کی پیروی کرنے کے علاوہ انبیاء کے معجزات اور دلائل کے مقابلے میں اپنے آباء و اجداد کے غلط عقائد اور طریقوں کی اتباع کرتے تھے۔ لہذا سورہ زخرف کی آیت / ۲۳ جس کو سوال / ۷ میں دلیل کے عنوان سے ذکر کیا گیا ہے، پیش کرتے تھے اس کے دو جواب ہیں:

پہلا جواب:

آیت اصول دین میں تقلید کی مذمت کر رہی ہے اور وہ بھی انبیاء (ع) کے دلائل اور معجزات کے مقابلہ میں۔ جیسا کہ پہلے والی آیت بھی اسی مطلب کی وضاحت کر رہی ہیں:

و کذالک ما ارسلنا من قبلک فی قریة من نذیر الا قال مترفوها انا وجدنا آباءنا علی امة و انا علی آثارهم مقتدون۔ (ترجمہ) اور اسی طرح ہم نے تم سے پہلے جس بستی میں (عذاب خدا سے ڈرانے والا) رسول بھیجا تو اس کے دولت مندوں نے بھی کہا کہ ہم نے اپنے باپ دادا کو ایک طریقہ پر پایا اور ہم تو ان ہی (آباء و اجداد) کے قدم پر چلیں گے۔ (1)

دوسرا جواب:

آیہ شریفہ میں اس لئے تقلید کی مذمت کی گئی ہے کہ وہ اپنے آباء و اجداد کی تقلید کرتے تھے اور یہ بات واضح ہے کہ ان کے آباء و اجداد بھی ان کی طرح جاہل و نادان تھے۔ پس در حقیقت آیہ شریفہ میں جاہلوں اور نادانوں کی تقلید سے روکا گیا ہے نہ کہ صاحبان علم و فضل کی تقلید سے۔ اسی طرح روایت کا جواب بھی جس کو دلیل کے عنوان سے ذکر کیا گیا ہے، اگر خود روایت میں غور و فکر کیا جائے تو واضح ہو جاتا ہے :

اولاً: حضرت امام صادق علیہ السلام فرماتے ہیں کہ لوگ خود کسی کو مقام فتویٰ اور قضاوت کے لئے مقرر نہیں کر سکتے یعنی لوگوں کو یہ حق حاصل نہیں ہے بلکہ مجتہد اور قاضی امام (ع) کی طرف سے منصوب ہوتے ہیں اور خود امام علیہ السلام نے ان کے فتویٰ کو معتبر قرار دیا ہے۔ جیسا کہ سوال نمبر 7/ میں گزر چکا ہے کہ امام جعفر صادق علیہ السلام نے فرمایا:

”یا اباں اجلس فی المسجد و افت الناس“

اور فرمایا:

”فامّا من کان من الفقهاء فللعوام ان یقلدوه“۔

اور قاضی فقیہ سے متعلق فرمایا:

”فقد جعلته علیکم قاضیاً“ (۷)

پس عوام کا مجتہد و فقیہ عادل کی تقلید کرنا خود امام علیہ السلام کے حکم کی وجہ سے ہے نہ کہ عوام نے اس کو نصب و مقرر کیا ہو اور عوام کی طرف سے اس کو یہ منصب دیا گیا ہو۔

ثانیاً: امام صادق علیہ السلام فرماتے ہیں:

ایاک وان تنصب رجلاً دون الحجة۔ (۸)

حجت سے مراد وہ ہے جس کا قول شرعاً نافذ ہو خواہ وہ امام مفترض الطاعہ ہو یا جس کو امام کی طرف سے یہ مقام عطا ہوا ہو۔

پس اس بنا پر مجتہد بھی حجت ہے لیکن امام (ع) خدا کی طرف سے اور مجتہد امام (ع) کی طرف سے حجت ہے۔

چنانچہ حضرت امام آخر الزمان علیہ السلام مکاتبہ حمیری میں ارشاد فرماتے ہیں:

أَمَّا الْحَوَادِثُ الْوَاقِعَةُ فَارْجِعُوا فِيهَا إِلَى رِوَاةِ أَحَادِيثِنَا فَاتَّهَمُ حِجَّتِي عَلَيْكُمْ وَ أَنَا حُجَّةُ اللَّهِ. (۹)

یعنی بعد میں پیش آنے والے حوادث اور واقعات میں ان اشخاص کی طرف رجوع کرو جو ہمارے علوم کو حاصل کر کے دوسروں تک پہنچاتے ہیں کیونکہ وہ میری طرف سے حجت ہیں اور میں خدا کی طرف سے حجت ہوں۔ پس حضرت کے اس فرمان:

”إِيَّاكَ أَنْ تَنْصِبَ رَجُلًا“

سے مراد یہ ہے کہ امام اور جو امام کی طرف سے منصوب ہے اس کے علاوہ کسی کو حجت اور مجتہد کے عنوان سے معین کیا جائے۔ اور مقلد (تقلید کرنے والا) بھی خود حجت (مجتہد) کو معین نہیں کرتا بلکہ امام کی طرف سے منصوب حجت کی طرف رجوع کرتا ہے۔

ثالثاً: خود تذکرہ روایت سے استفادہ ہوتا ہے کہ مجتہد اور مرجع (جس کی طرف لوگ رجوع کریں) ہونا الگ مطلب ہے اور کسی کو حجت قرار دینا الگ ہے، پہلا جائز ہے اور دوسرا حرام ہے۔ کیونکہ ہمارے پاس آئیں اور علم حاصل کریں (و یقصد و یؤخذ عنہ) آپ فرماتے ہیں میں اس کی مذمت نہیں کرتا بلکہ مذمت اس صورت میں ہے جب تم کسی کو حجت کے عنوان سے معین کرو۔ (یہاں یقیناً کسی کو مقرر کرنے سے مراد مسئلہ تقلید اور تحصیل علم کے علاوہ ہے) حضرت نے ان لوگوں کی مذمت فرمائی ہے جو آئمہ ہدی علیہم السلام (جو پیغمبر (ص) کی طرف سے منصوب ہیں) کے مقابلہ میں بنی امیہ و بنی عباس کو اولی الامر اور حجت سمجھتے ہیں جن کے بارے میں کوئی دلیل نہیں ہے۔ اور یہ بات واضح ہے کہ اگر بفرض محال حدیث ثقلین (۱۰) حدیث ثقلین وہ حدیث ہے جس کے متعلق سنی و شیعہ دونوں متفق ہیں کہ نبی اکرم (ص) نے فرمایا: اَتَى تَارَكَ فِيكُمْ الثَّقَلَيْنِ كِتَابَ اللَّهِ وَ عِثْرَتِي أَهْلَ بَيْتِي مَا أَنْ تَمْسُكْتُمَا بِيَمَانِي تَضَلُّوْا بَعْدِي ”میں تمہارے درمیان دو گراں قدر چیزیں چھوڑ کر جا رہا ہوں ایک اللہ کی کتاب دوسرے میری عترت یعنی اہل بیت جب تک تم ان دونوں سے تمسک رکھو گے ہرگز میرے بعد کبھی گمراہ نہیں ہو گے۔“ اور یہ بات واضح ہے کہ اگر بفرض محال حدیث ثقلین سے ہمارے آئمہ ہدی علیہم السلام کی امامت و خلافت ثابت نہ ہو تو کم از کم ان کے قول و فعل کی حجیت ضرور ثابت ہوتی ہے۔

رابعاً: مذکورہ روایت میں امام (ع) فرماتے ہیں:

”فَتَصَدَّقْ فِي كُلِّ مَا قَالَ“ یعنی جائز نہیں ہے کہ کسی کو معین کردو۔ اور وہ جو کچھ کہے اس کی پیروی کرتے رہو۔

البتہ اس مطلب کا مسئلہ تقلید سے کوئی ربط نہیں ہے کیونکہ مقلد اپنے مجتہد کی ہر بات میں تقلید و پیروی نہیں کرتا۔ مثلاً اصول دین میں تقلید باطل ہے اور فروع دین میں بھی ضروریات اور قطعیات میں تقلید صحیح نہیں ہے۔ مثلاً خود نماز، روزہ، زکوٰۃ، خمس، حج اور جہاد کے واجب ہونے یا مثلاً شراب، جوا، مردار، غصب، ظلم اور دوسرے ان امور کے حرام ہونے میں جو دین اسلام میں سب کے لئے قطعی و یقینی ہیں، تقلید درست نہیں ہے۔ اگر کوئی مجتہد کہے کہ نماز واجب نہیں ہے یا شراب نوشی جائز ہے تو اس کی بات قابل قبول نہیں ہوگی۔

اسی طرح موضوعات میں بھی تقلید نا جائز ہے یعنی اگر مجتہد کہے کہ یہ پانی شراب نہیں ہے یا یہ کپڑا فلاں

شخص کا مال ہے تو اس کی بات پر عمل کرنا واجب و لازم نہیں ہے بلکہ ایسے مسائل میں مجتہد اور دیگر افراد میں کوئی فرق نہیں، سب یکساں ہیں۔

بنا بر این مجتہد کا قول بعض امور و مسائل میں حجت اور معتبر ہے۔ اور وہ فروع دین کے بعض وہ مسائل ہیں جن کا مقلد کو علم نہیں اور علماء کے نزدیک مورد اختلاف ہیں۔

اور ضمناً یہ بھی معلوم ہونا چاہئے کہ جو لوگ تقلید کے حرام ہونے کا فتویٰ دے کر لوگوں کو تقلید نہ کرنے کی دعوت دیتے ہیں آیا وہ خود فتویٰ نہیں دے رہے ہیں؟ آیا لوگوں کے لئے ان کی گفتار کی پیروی اور تقلید کرنا غلط نہیں ہے؟ اگر غلط ہے تو لوگوں سے کیوں نہیں کہتے کہ ہماری گفتار کی تقلید و پیروی کرنا بھی حرام ہے۔ ہماری بات نہ ماننا۔

سوال ۸: آیا جس مجتہد کی تقلید کرنی ہے اس میں مرتبہ اجتہاد و قدرت استنباط کے علاوہ اور شرائط کا ہونا ضروری ہے یا نہیں؟

جواب: مجتہد و مرجع تقلید میں مرتبہ اجتہاد پر فائز ہونے کے علاوہ مندرجہ ذیل شرائط کا ہونا بھی ضروری ہے:

پہلی شرط: عادل ہو یعنی اس کا ایمان اس قدر کامل اور قوی ہو کہ واجبات میں سے کسی واجب کو ترک نہ کرے اور محرمات میں سے کوئی حرام کام کو انجام نہ دے۔ دوسرے لفظوں میں گناہان کبیرہ سے دور رہے اور گناہان صغیرہ کی تکرار نہ کرے۔ پس گنہگار مجتہد کتنا ہی بڑا عالم کیوں نہ ہو اس کی تقلید جائز نہیں۔ دوسری شرط: اعلم ہو یعنی دوسرے علماء سے زیادہ عالم اور دانا ہو چند صاحبان علم و فضل مجتہدین میں سے مقلد کو وہ مجتہد اختیار کرنا چاہئے جو بقیہ مجتہدین سے علم و فضل میں برتر ہو۔ یہ ایک فطری امر ہے کہ جب کوئی شخص کسی مہلک مرض میں مبتلا ہو تو اسی ڈاکٹر کی طرف رجوع کریگا جو باقی تمام ڈاکٹروں سے زیادہ تجربہ کار ہو گا۔ چونکہ احکام الہی اور دینی عقائد و مسائل بھی اہمیت رکھتے ہیں لہذا انہیں بھی اسی مجتہد اور فقیہ سے حاصل کرنا چاہئے جو سب سے زیادہ عالم اور دانا ہو۔ تیسری شرط: وہ زندہ ہو۔ یعنی جو شخص ابتدا ہی سے علمائے گزشتہ میں سے کسی کی تقلید کرے اس کی تقلید صحیح نہیں ہے۔ کیونکہ عوام کا مجتہد کی طرف رجوع کرنا مریض کے ڈاکٹر کی طرف رجوع کرنے کی طرح ہے اور واضح رہے کہ عقلاء کی روش و طریقہ یہ ہے کہ مریض کے بارے میں زندہ ڈاکٹر کی طرف رجوع کرتے ہیں اور اس کے دستور پر عمل کرتے ہیں اور کسی مردہ ڈاکٹر کے دئے ہوئے کسی نسخہ پر عمل نہیں کرتے ہاں اگر کسی زندہ مجتہد کی تقلید کرلی ہے، کچھ مدت اس کے مسائل پر عمل کرنے کے بعد مجتہد فوت ہو گیا ہے تو اس صورت میں اس کی تقلید پر دوسرے زندہ مجتہد کی اجازت کے ساتھ باقی رہا جاسکتا ہے۔ پس نتیجتاً فوت شدہ مجتہد کی تقلید پر باقی رہنا صحیح ہے۔ لیکن ابتدا ہی سے فوت شدہ مجتہد کی تقلید کرنا صحیح نہیں۔

سوال ۹: کسی مجتہد کی اعلیٰ کی تشخیص کرنا کہ یہ مجتہد اپنے ہم عصر مجتہدین سے علم میں زیادہ ہے ایک عام شخص کے لئے جو اس علم سے ناواقف ہے، کیسے ممکن ہے؟ جواب: اسے ایسے اشخاص کی طرف رجوع کرنا چاہئے جو فقہاء کی کتب، دروس اور علمی گفتار سے ان کی علمی اہلیت کا اندازہ لگا سکتے ہیں (جنہیں فقہ کی اصطلاح میں اہل خبرہ کہا جاتا ہے) اور اگر ایسے اشخاص کی طرف رجوع ممکن نہ ہو

یا یہ معلوم ہو کہ تمام مجتہد علم میں مساوی ہیں تو جس کی تقلید کی جائے صحیح ہوگی۔

سوال ۱۰: اگر کسی شخص نے اپنی زندگی کا ایک حصہ بغیر تقلید کے گزار دیا ہے اور اپنی عبادات اور دیگر اعمال کو ماں باپ اور دوسرے لوگوں کے کہنے کے مطابق انجام دیتا ہے۔ اب متوجہ ہوا ہے کہ تقلید کرنا واجب ہے۔ اس کے سابقہ اعمال (جو بغیر تقلید کے انجام دئے ہیں) صحیح ہیں یا غلط و باطل؟ جواب: اس کو چاہئے کہ اب کسی جامع الشرائط مجتہد کی تقلید کرے۔ اپنے سابقہ اعمال و عبادات کا اس کے فتوے سے مقابلہ کرے۔ جو اعمال اس مجتہد کے فتوے کے مطابق ہوں صحیح ہیں اور جو مطابق نہ ہوں اگر ممکن ہو تو ان اعمال کو دوبارہ اس مجتہد کے فتوے کے مطابق بجالائے اور اگر دوبارہ نہ بجالائے اور قیامت کے دن معلوم ہو جائے کہ یہ اعمال دستورات دینی کے مطابق نہ تھے تو یہ شخص عذاب الہی کا مستحق ہوگا کیونکہ ہر شخص کے لئے ضروری ہے کہ احکام خدا کو اس طرح بجالائے کہ اس کو اطمینان حاصل ہو جائے کہ میں نے اپنا وظیفہ پورا کر دیا ہے وگرنہ روز قیامت شرعاً اور عقلاً جواب دہ ہے۔

سوال ۱۱: وہ ماخذ و مدارک کتنے ہیں جن سے مجتہد احکام الہی کو سمجھتا ہے؟ جواب: حکم الہی کا مدرک وہ منابع و مآخذ ہیں جن میں غور و فکر کرنے سے مجتہد احکام الہی کو اخذ کرتا ہے اور وہ مآخذ و مدارک تین چیزیں ہیں:

۱ قرآن مجید ۔

۲ احادیث و روایات جو پیغمبر اکرم (ص) اور ائمہ ہدی علیہم السلام (یعنی آپ کے بارہ جانشینوں) سے ہم تک پہنچی ہیں۔

۳ عقل و خرد جو باطنی رسول ہے جس طرح پیغمبر اکرم (ص) ظاہری رسول ہیں۔

سوال ۱۲: درجہ اجتہاد پر فائز ہونے اور احکام الہی کو مذکورہ بالا مدارک سے سمجھنے و حاصل کرنے کے لئے کن شرائط اور مقدمات کا ہونا ضروری ہے۔ آیا سب کے لئے وہ شرائط میسر ہیں یا نہیں؟ جواب: ان امور کو مد نظر ہونا چاہیئے کہ اولاً قرآن مجید جو احکام الہی کے لئے مهمترین مدرک ہے عربی زبان میں ہے۔ ثانیاً احادیث و روایات بھی عربی ہونے کے علاوہ ۱۲۰۰ سال کے فاصلہ میں مختلف اشخاص کے ذریعہ ہم تک پہنچی ہیں۔

بالکل واضح ہوجاتا ہے کہ موجودہ زمانہ میں اجتہاد اور استنباط اور احکام الہی کو دلائل اور مدارک سے سمجھنا ایک مشکل و دشوار ترین کام ہے اور اس کے لئے مندرجہ ذیل شرائط کا ہونا انتہائی لازمی ہے۔

پہلی شرط :

عربی لغت کا علم حاصل کرنا یعنی عربی الفاظ کے معانی کا جاننا تا کہ جو کلمات قرآن مجید ، احادیث اور روایات اہل بیت علیہم السلام میں وارد ہوئے ہیں ان کے معانی معلوم ہوسکیں ۔ اس موضوع پر مختلف کتابوں کا مطالعہ بھی ضروری ہے۔

دوسری شرط:

تحصیل علم صرف و نحو کہ عربی الفاظ کے مشتقات اور صحیح جملہ بندی کی کیفیت بتاتے ہیں اور اس موضوع میں بھی چند کتابوں کا پڑھنا لازمی ہے۔

تیسری شرط:

تحصیل علم اصول یعنی ان قواعد کا علم حاصل کرنا جو احکام الہی کو صحیح مدارک و منابع سے سمجھنے میں مدد دیتے ہیں۔ یہ علم بہت وسیع ہے۔ اس علم کے مطالب کی تحقیق اور ان کے حل میں بے شمار کتابیں لکھی گئی ہیں اور مرتبہ اجتہاد تک پہنچنے والے حضرات کا سب سے زیادہ وقت اسی علم کی تحصیل و تحقیق میں صرف ہوتا ہے۔ اگر کوئی شخص اس علم سے ناواقف ہو تو احکام الہی کے سمجھنے اور استنباط کرنے کی صلاحیت اپنے اندر پیدا نہیں کرسکتا۔

چوتھی شرط:

تحصیل علم رجال یعنی ان افراد کے حالات کا جاننا جن کے ذریعے احادیث و روایات ہم تک پہنچی ہیں۔ یعنی وہ لوگ جو پیغمبر اکرم (ص) اور ائمہ ہدی علیہم السلام کے اصحاب میں شامل ہیں اور جنہوں نے بارگاہ رسول اکرم یا ائمہ ہدی علیہم السلام سے دینی احکام حاصل کئے ہیں اور اسی طرح ان کے بعد وہ طبقات جن میں سے ہر طبقہ نے اپنے سابقہ طبقہ سے احادیث کو پہنچا یا۔ صاحبان کتب اربعہ کے زمانہ تک یہ سلسلہ جاری رہا یعنی اس زمانہ تک کہ جس وقت اکثر احادیث و روایات کو شیعوں کی چار اہم کتابوں میں جمع کردیا گیا جو ”کتب اربعہ“ کے نام سے مشہور ہیں۔ ان مذکورہ افراد کی تعداد تقریباً ۱۳ ہزار کے قریب ہے۔ اسی طرح جو احادیث و روایات ان افراد کے ذریعہ مختلف کتب میں اور پھر کتاب ”وسائل الشیعہ“ (جو احادیث شیعہ کی معتبر ترین کتاب ہے) میں جمع کی گئی ہیں ان کی تعداد بھی ۲۷ ہزار کے آس پاس ہے۔

بنابراین کوئی شخص اپنے مذہبی احکام کو اپنے اجتہاد و استنباط کے ذریعہ حاصل کرنا چاہتا ہے تو اس کے لئے کتب رجال کا مطالعہ کرنا ضروری ہے جو ان افراد ”رواة احادیث“ کے حالات، خصوصیات اور امتیازات میں لکھی گئی ہیں تا کہ ان افراد کے حالات سے مطلع ہونے کے بعد بآسانی احادیث و روایات کی صحت و فساد کو سمجھ سکے اور احکام الہی کے استنباط میں اسے کوئی دقت پیش نہ آئے۔

پانچویں شرط:

تحصیل علم تفسیر یعنی تفسیر سے اتنا واقف ہو کہ احکام سے متعلقہ آیات کے معنی و مطالب سمجھ سکے۔

چھٹی شرط:

تحصیل علم حدیث یعنی احادیث و روایات میں تحقیق کرنا اور معلوم کرنا کہ آیا فلاں روایت فلاں حکم کے لئے

دلیل بن سکتی ہے یا نہیں۔ آیا اس روایت میاستدلال کے شرائط پائے جاتے ہیں یا نہیں؟ کوئی دوسری روایت تو اس کے خلاف نہیں؟ اسی طرح ہر حکم کے استنباط میں متعلقہ باب کی روایات کی تحقیق، شرائط وموانع پر بحث کے علاوہ کسی حد تک دوسرے ابواب کی روایات پر بھی نظر کرنا کہ شرائط کے حصول کا پورا اطمینان ہو جائے۔

نتیجہ

سابقہ مطالب سے یہ نتیجہ حاصل کیا جاسکتا ہے کہ جو شخص مجتہد بننا اور علمی قواعد اور اصول کے ذریعہ اپنے مذہبی مسائل کو خود مربوط مدارک سے حاصل کرنا چاہتا ہے اس کے لئے مذکورہ چہ علوم (علم لغت عربی، صرف و نحو، رجال، اصول، تفسیر، حدیث) میں سے ہر علم کی مختلف کتابیں پڑھنے کے علاوہ ہر علم میں صاحب نظر ہونا بھی ضروری ہے۔ تاکہ صحیح طور پر اپنے مقصد ”استنباط احکام“ تک پہنچ سکے۔ اور مذکورہ بالا مراحل کو طے کرنے اور مقصد اصلی ”یعنی درجہ اجتہاد“ تک پہنچنے کے لئے (اشخاص کی استعداد مختلف ہونے کو مد نظر رکھتے ہوئے) تقریباً ۲۰ سال سے پچاس سال تک عرصہ صرف ہوتا ہے۔

سوال ۱۳: شریعت اسلام کے کتنے وہ احکام ہیں جن میں انسان ”مکلف“ کے لئے ضروری ہے کہ وہ مجتہد ہو یا مقلد؟ جواب: احکام شرعیہ وہ دستورات الہی یا آسمانی قوانین ہیں جن کو خداوند عالم نے بشر کے انفرادی و اجتماعی، دنیوی و اخروی فائدہ کے لئے منظم و مرتب کر کے انبیاء کے ذریعہ انسانی معاشرہ تک پہنچایا ہے۔ بطور اختصار ان احکام کو چار قسموں میں تقسیم کیا جاسکتا ہے۔

پہلی قسم: عبادات

یعنی وہ اعمال جن کے بجالانے کے لئے نیت شرط اور ضروری ہے کہ ان کو قربۃً الی اللہ انجام دیا جائے مثلاً: وضو، غسل، تیمم، نماز، زکوٰۃ، خمس، روزہ، اعتکاف، حج، عمرہ، جہاد، امر بالمعروف، نہی عن المنکر۔

دوسری قسم: عقود

یعنی وہ اعمال جو دو افراد کے ذریعہ انجام پاتے ہیں اور غالباً دونوں طرف سے صیغہ کے اجراء کی ضرورت ہوتی ہے، جیسے تجارت، اجارہ، (کرایہ)، رهن، صلح، شرکت، مضاربہ (سرمایہ کاری)، مزارعہ (کاشتکاری میں شرکت)، مساقاۃ (باغبانی)، ودیعہ (امانت) عاریہ (اپنا مال کسی دوسرے کو ادھار دینا کہ وہ اس سے استفادہ کرے)، ضمان (ضمانت)، حوالہ (حوالہ، ڈرافٹ)، کفالت، وکالت، وقف، حبس (اپنی ملکیت کو ایک خاص مدت تک وقف کرنا نہ کہ ہمیشہ کے لئے)، ہبہ، وصیت، جعالہ (ٹھیکہ، ٹنڈر)، نکاح۔

تیسری قسم: ایقاعات

یعنی وہ کام جو ایک آدمی کے ذریعہ انجام پائے جاتے ہیں اور ان میں ایک طرف سے صیغہ جاری کرنے کی ضرورت ہوتی ہے مثلاً: طلاق، خلع (عورت اپنے شوہر سے طلاق حاصل کرنے کے لئے کچھ رقم اپنے مہر سے یا

کسی اور ذریعہ سے شوہر کو ادا کرتی ہے کہ اسے طلاق دینے پر آمادہ ہو جائے (مبارات، ظہار (یعنی شوہر بیوی کو کہے کہ تیری کمر میرے لئے میری ماں کی طرح ہے، اسلام سے پہلے یہ طلاق سمجھی جاتی تھی، لیکن اسلام میں اس کے لئے کفارہ ہے)، ایلاء (اس کے لغوی معنی قسم کھا نا ہیں لیکن اصطلاح فقہ میں زوجہ سے ہمبستری نہ کرنے کی قسم کھانا ہے چاہے ہمیشہ کے لئے یا کچھ مدت کیلئے قسم کھائے)، لعان (شوہر اپنی زوجہ پر فاحشہ ہونے کا الزام لگائے)، عتق (غلام آزاد ہوگا) مکاتبہ (غلام اور مالک کے درمیان یہ معاملہ ہو کہ جتنی رقم غلام مالک کو ادا کرے گا اسی نسبت سے وہ آزاد ہوتا جائے گا، اقرار، نذر، عہد، یمین، (خدا کے نام کی قسم) حجر (ممنوع التصرف)۔

چوتھی قسم: احکام

یعنی وہ غیر عبادی امور جنہیں انجام دینے کے لئے کسی کلمہ (یا صیغہ) کی ضرورت نہیں پڑتی۔ جیسے: صید (شکار کرنا)، ذباحہ (ذبح کرنا)، اطعمہ (ماکولات میں جو چیزیں کھائی جاتی ہوں)، اشربہ (مشروبات)، غصب، شفعہ، کفارات، احیائے اموات (غیر آباد زمینوں کو آباد کرنا)، لقطہ (گری ہوئی چیز کا اٹھانا)، ارث (وراثت)، قضا (قضاوت)، شہادت، حدود، قصاص، دیات (تاوان)۔ وہ تمام فرعی احکام و دستورات (جو فروع دین سے مربوط ہوتے ہیں) ان چار قسم کے حالات سے ہی متعلق ہیں۔

حوالے

- ۱۔ رجال نجاشی ص ۱۰، فہرست طوسی ص ۵۷ ح ۶۱
- ۲۔ اختیار معرفة الرجال ج ۲ ص ۵۲۳ ح ۴۷۰
- ۳۔ وسائل (۳۰ جلدی) ج ۲۷ ص ۱۴۸ چاپ آل البيت - وسائل (۲۰ جلدی) ج ۱۸ ص ۱۰۷ ح ۳۴
- ۴۔ احتجاج ج ۲ ص ۲۶۳، بہار ج ۲ ص ۸۸
- ۵۔ معانی الاخبار ص ۱۸۰
- ۶۔ سورہ زخرف ۲۳/
- ۷۔ دعائم الاسلام ج ۲ ص ۵۳۰ ح ۱۸۸۵، کافی ج ۷ ص ۴۱۲ ح ۴
- ۸۔ کافی ج ۲ ص ۲۹۸ ح ۵، معانی الاخبار ص ۱۶۹، ۱۸۰
- ۹۔ کمال الدین ص ۴۸۴ ح ۴
- ۱۰۔ بصائر الدرجات ص ۴۳۳، کمال الدین ص ۲۳۴ ح ۴۴، دعائم الاسلام ج ۱ ص ۲۸، امالی شیخ صدوق ص ۲۱۶ ح ۸۴۳